



شهيد سيلاب (ساپي) د لوړ تفکر او سپيڅلي احساس شاعر او ليکوال

زموږ په ټولنه کې مدبره او علمي شخصيتونو، ليکوالانو، شاعرانو، او هنري استعدادونو پښتو ژبې، خپلې ټولني او خلکو ته د خپلې پوهې او طبيعي استعداد پر بنسټ او د قلم له لارې ډير درانه خدمتونه کړي دي، چې د دوی کار نامې د قدر او ستاينې وړ دي.

شعر ويل د پښتو په ژبه کې د پيريو پيريو راهيسي د هغودونو او عنعنو څخه دی چې زموږ شاعرانو او ليکوالانو د خپل قلم او ژبې په مټ د ادبياتو په تاريخ کې په ډيرو حساسو شيبو کې خپلې ژبې ته او د کلتور او منل شوي دود او دستور د پياوړتيا په لاره کې داسې ځانگړي کارونه کړي دي، چې هيريډل يې نا ممکنه خبره ده.

د شعر او شاعري لاره اوږده او ستونزمنه ده، ډيرې ستړياوې، پراوونه او منزلونه لري . شعر د نورو هنرونو تر څنګ هغه هنر دی، چې شاعران خپله مينه، خپل فکر، خپل خيال، خپل احساس، خپله عاطفه، خپل انساني او ملي پيغام د شعر په ژبه کې خپلو خلکو او خپلې ټولني ته وړاندې کوي.

شاعران د ټولنو انځوران دي، چې دوی په خپلو شعري تصويرونو کې د بشري ټولني حالات او پيښې او د خلکو د وینولو او پوهولو مختلف اړخونه بيانوي، او د واقعي او انساني ژوند

لارې، چارې ور په گوته کوي.

ارواښاد امان الله (ساپي) چې زموږ د هيواد با استعداد، پياوړې، ساده او سپيڅلي اونامتو شاعر و د ده نوم د ادبياتو په تاريخ کې د يو ممتاز او با احساسه شاعر په توگه روښانه او ځليدونکې دی. دی د يو عالي ادبي، ملي او علمي شخصيت څښتن و، او دشعر او شاعري بيرغ يې اوچت ساتلي و.

سيلاب صيب دشعر او شاعري سره يوه ځانگړې مينه او علاقه درلوده او د ده د ژوند دايمي مصروفيت و. دی يو ستر اولسي شاعر و. د ده شعري کلام يوه خوږه ژبه لري، د ده خبرې د زړه خبرې دي. د ده په کلام کې دوستي، عشق او محبت، مينه او خلوص، وفا او صميميت، رښتيا او صداقت، ايمان او عقیده، جذابيت او بنايست، دروندوالي او وقار پروت دی. د ده په شعرونو کې سوز او درد پروت دی، دی د يو ژور اغيز او دروند تاثير خاوند دی. دا وتلي شاعر د خدای بڅښلي وکیل صيب شهيد نصراله خان ساپي زوی او د مرحوم مفتي عبدالغفور خان لمسي دی.

دی په (۱۳۱۲) هجري شمسي کال کې د ننګرهار ولايت د کامي ولسوالي په (غازي کلي) کې زيږدلی دی.

لومړنی زده کړې يې د کامي د اخوند کلي په ښوونځي کې په (۱۳۲۵) لمريز کال کې په بري سر ته رسولي دي. بيا وروسته ده شپږ کاله په خصوصي توگه د علمي او ادبي آثارو په لوستلو ځان مشغول کړې و. ده په دغو کلونو کې ډير کتابونه مطالعه کړې دي. که چيرې د ده شعرونه او نثرونه وڅيرل شي نو دا څرگنديږي چې دی د مروجو علومو لکه د فقهي اصول، تفسير، حديث، صرف، نحو، بديع، بيان، عروض، قافيه، منطق، حکمت او داسې نورو علومو سره بلد و، او خپل بنسټيز مالومات يې په دی هکله تکميل کړي و.

هغه سرشاره استعداد چې خدای پاک ده ته ورپه نصيب کړې و، دی په (۱۳۳۱) هجري شمسي کال کې د کابل د قاضيانو مدرسي په دوهم ټولگي کې شامل شو، او بيا له دريم ټولگي نه د کابل عربي دارالعلوم نهم ټولگي ته ولاړ، او هلته يې خپله زده کړه په عالي کچه پای ته ورسوله. ده وروسته له زده کړې د هيواد په دولتي ادارو کې په کار پيل وکړ. دی د عدلي به وزارت، د ترانسپورت په رياست، د قبايلو مستقل رياست او په راديو افغانستان کې په دندې بوخت و.

د سيلاب صيب خواره شعرونه د ده د سپيڅلي زړه غږ دی. ده په شاعري کې يو څپاند او سرشاره استعداد درلود، خو د ده خدایي استعداد په هغو کلونو کې چې په راديو افغانستان کې يې کار کاوه نور هم څپې ووهلې، او د زياتې پوهې خاوند شو، او د وطن په فرهنگي حلقو کې د يو وتلي او نامتو شاعر په حيث وپيژندل شو. د ده کار په راديو افغانستان کې ده ته دا چانس ور په برخه کړ، چې دی د لويو ادبي او فرهنگي شخصيتونو سره معرفي شي. ده په راديو کې په ادبي پروگرامونو کې برخه اخيسته، او د ده خوږې ترانې د يو شمير نامتو او تکړه هنرمندانو او سندرغاړو په خوږو آوازونو کې خپريدلې. په راديو افغانستان کې د ده کار د هغه د ادبي او فرهنگي څيرې د پيژندگلوې او شهرت لپاره نه يوازې په کابل کې بلکې د هيواد په نورو سيمو کې او په بهرنيو ادبي او فرهنگي ټولنو کې زياته مرسته وکړه.

سیلاب صیب خپل شعرونه زیاتره د موسیقي په طرزونو کې ویل او جوړول، او ده د هر چا په ذوق او علاقه او د هنرمندانو په غږ برابر شعرونه لیکلي دي، همدا وجه ده چې زمور زیاتره هنرمندانو دخپل په زړه پوري اوبنکلي آوازونوپه وسیله وخت په وخت دسیلاب صیب شعرونه، سندرې او ترانې د ساز په څپو کې خپلو مینه والوته په ډیرو بنکلو کمپوزونو او طرزونو کې رسول. تر هغه ځایه پورې چې څرگنده ده زمور هنرمندانو او سندرغاړو د دسیلاب صیب د پنځو سوو (۵۰۰) په شاوخوا کې شعرونه په خپلو غږونو کې ثبت او خپاره کړي دي.

بناغلي (نصرالله حافظ) چې د سیلاب صیب ډیرنږدې ملگری او دوست و، او زمور د هیواد یو خوږ ژبی او نامتوادیب او شاعر دی په خپله یوه لیکنه کې داسې وایي:
(د سیلاب صیب بعضی شعرونه نړیوال شهرت تر لاسه کړي دی، د مثال په توگه:

ستا دسترگو بلا واخلم بیا د سترګې ولې سرې دي
پام چې وار دي خطا نشي ما منلي غرغري دي

داشعر د لومړي ځل لپاره ځما په مخ کې د کابل راډیوپه پخوانۍ استډیو کې چې په باغ عمومي کې وه د هیواد نامتو هنرمند اومنلي شوي اوپیژندلي شوي سندرغاړي استاد اولمیر په خواږه آواز کې ثبت شو چې رباب ورسره استاد محمد عمر د رباب نومیالي غږاوه. کله چې دا غزل د راډیو په څپو کې خپور شو، نو په آوریډونکو کې یې یو عجیبه زور شور او مستي راوپاروله.)

په رښتیا سره هم چې دا سندره داستاد اولمیر لکه د ده دنوروسندرو په شان په ډیربنکلي طرز او بنایسته کمپوز کې جوړه شوې ده، او په کوم سوز او گداز کې چې دا سندره استاد اولمیر ویلي ده نو زه فکر کوم چې نور هنرمندان یې په دا ډول ونشي ویلي.
استاد اولمیر واقعا خپلې سندرې په ډیر عالی طرزونو او بنکلي غږ کې ویلي دي، ده دسیلاب صیب نور شعرونه هم د موسیقي په پردو کې غږولي دي. د بیلګې په توگه دسیلاب صیب دا شعرونه:

سوز دمینې مې قلم را پاروي
ولولې مې دم په دم را پاروي

چیرته ته وای هلته زه وای
د زړه سره ماته گرانه

نن بيا زره سوز د ميني پارولي غوندي دي
قلم يې په سرو سترگو ژرولي غوندي دي

دسيند په غاړه--- شوه را په غاړه
په ناز يې وويي--- بس دې مه ژاړه

گوگل کي د ميني

دچا په څڼو په په اوربل خوښه ده
زما شرينه په محل خوښه ده

بيا چي په گوگل کي په ژرا.....

اوداسی نور شعرونه او سندرې.
سیلاب صیب یو خور ژبي او با احساسه شاعر و. د ده شعرونه او سندرې او خواږې ترانې
چې د هنري ارزښتونوخیال یې هم ساتلې دی د هیواد د تکره هنرمندانو او سندرغاړوله خوا
د رادیو افغانستان په څپو کې او د هیوادوالو په ودوونو او بنادیو او محفلونو کې په ډیر عالی
کچه خپاره او خپرېږي.
میرمن پروین لومړنې ښځه وه چې په رادیو کې یې سندرې وویلې. دا هنرمنده یو په زړه
پورې او خور اواز لري، دې هم د سیلاب صیب شعرونه په ډیر ښکلې طرز او کمپوز کې
ویلې دي. هغه د سیلاب صیب شعرونه چې دې ویلي دي دا دي:

شمع که سوزیږي رڼا هم لري---- گوره په خندا کې ژرا هم لري

یومی ناز بل جفا خوروي---- رنگ په رنگ می آشنا خوروي

سوز دمینی می قلم راپاروي---- ولولې می دم په دم راپاروي

استاد ډاکټر صادق فطرت ناشناس چې د موسیقي په ډگر کې یو نامتو، ځلانده او روښانه ستوري دی او په پښتو، دري- فارسي او اردو ژبه ډیر ښکلي آهنگونه او سندرې لري، ده هم په خپل خور او ښکلي غبرګي د سیلاب صیب شعرونه په ډیر ښکلي طرزونو کې ویلي دي، چې د دغو سندرو شعري بیلګه دا ده :

ستا د ښګرو شرنګ دی.....

او بله سندره یې چې د میرمن ژيلا سره یو ځای ویلي ده دا ده :

راشه خواله غلي ---- ای نازولي
ما منلي ستا نازونه ---- زما بلېلي
زه هم ستا په مینه ---- ای نازینه
تیروم میاشتي کلونه---- زما لالیه

میرمن رخشانه چې د افغانستان د موسیقي یو تکړه او پخواني سندر غاړې ده، دې هم په خپل ښایسته غبرګي د سیلاب صیب شعرونه په ډیر عالی کچه ویلي دي، چې د دغو شعرونو یوه بیلګه دا ده :

جان لالیه ! لالیه څو به مرور ګرځي زمانه
یوځلي راشه
بیا په خندا شه
په مینه مینه را ته وګوره مینه

دې د استاد اولمیر سره د سیلاب صیب یو شعر هم یو ځای ویلي دی چې هغه شعر دا دی:

د سترګو جنګ دی---- زړونه درزیري
بانه غشي واروینه ---- دسترګو جنګ دی
د مینې ننگ دی ---- یار روانیري
سر زما په په مینه ژدینه ---- د مینې ننگ دی

میرمن ژيلا چې زموږ د هیواد د موسیقي په ډگر کې یوه پخواني نامتو او مشهوره څیره وه دې هم په خپل ښکلي آواز کې د سیلاب صیب شعرونه په خوند سره ویلي دي، چې د دغو

شعرونو بیلگه دا ده:

نن چي په جهان کي هسکه غاړه سر اوچت لرو
مونږ جمهوریت لرو
زړه د ایشیا کي لرغوني شان و شوکت لرو
مونږ جمهوریت لرو

زیري راغي چي گلشن لره ماليار راخي
نن مي يار راخي ، نن مي يار راخي
دا ريبار چي ساه نيولي په تلوار راخي
نن مي يار راخي ، نن مي يار راخي

بناغلي استاد حفيظ اله خيال چي زمونږ د هيواد د موسيقي تاريخ، په ده باندي وياړي دي له هغو تکړه او نامتو استادانو څخه دي ، چي د ده نوم د موسيقي په ډگر کي نه ورکيدونکي او نه هيريدونکي دي. دي يو بنکلي سندر غاړي ، موسيقي پوه او کمپوز جوړوونکي دي، چي د ده له پوهي نه زياتره هنرمندانو گټه اخيستي ده. دي په خپل وخت کي په راډيو افغانستان کي د موسيقي لوی مدير و. ده هم د سيلاب صيب شعرونه د ميرمن ژيلا سره يوځای په خپل بنکلي او خواږه آواز کي ويلي دي، چي دهغوسندرود شعرونو بياگي دا ده:

زما د گلي لښتي ---- مغروري په زړه سختي
يو سوال درته کومه
لاليه ليونيه ---- سر توره صحرائيه
زه ستا په غم کي يم

ميرمن قمرگله چي زمونږ د هيواد يوه درنه، نامتو او د بنکلي او خواږه آواز خاونده ده، دي هم د سيلاب صيب شعرونه ويلي دي، چي بيلگه يې دا ده:

دا بيا مي په گوگل کي

استاد ايوب چي زمونږ د هيواد يو پخوانی نامتو او ولسي هنرمند دی، ده هم دی سيلاب صيب شعرونه په خپل بنکلي او خواږه آواز کي ويلي دي، خود ده يوه سندر ه د موسيقي په ډگر کي ځلانده او تل پاتي ده چي د خلکو په منځ کي يو ځانگړي ځای او مقام لري او خلک يې ډير

زیات خوبنوي هغه بنکلي سندرہ چي شعر يي هم دسيلاب صيب دی دا ده:

ليونې ميني کرم آشنا د بيابانه سره
پريدي چي گرخم ليونې په غرونو

ناڅاپه خواته شاه ليلا راغله
له نازه پکه په خدا راغله

څومره خوره ستا دنيا دميني

استاد شاه ولي چي يوپه زړه پوري آواز لري، او نن ورځ د پښتو د موسيقي په ډگر کي ډير
بنکلي ځليدلي دي، ده هم د سيلاب صيب شعرونه ويلي دي، چي بيلگه يي دا ده:

هغه د غلام د آقا خبري.....

استاد طلا محمد چي د راديوافغانستان پخواني هنرمنداو دخواږه آواز خاوند دی، او د پښتو
موسيقي د ودې لپاره يي ډير خدمتونه کړي دي، ده هم د سيلاب صيب شعرونه ويلي دي،
چي بيلگه يي دا ده:

ستا مستو خماروسترگو په ما کړي اثر دی
عالم په ما خبر دی

بيا باغي ارم ته ځي --- مسته خاپيري په ناز

او بريالي ولي چي زموږ د هيواد يو تکړه، خوږ ژبي ځوان هنرمند دی، ده هم دسيلاب صيب
شعرونه ويلي دي ، چي بيلگه يي دا ده:

دسيند په غاړه شوه را په غاړه

لنډه دا چې د سيلاب صيب شعرونه چې په دغو اشعارو کې زياتره برخه د وطن ترانې، د موسيقي شعرونه دي، ډيرو نورو هنرمندانو هم ويلي دي د بيلگې په توگه: ميرمن آزاده، استاد مهوش، ليلا، افسانه، ناهيد، پشتون قمر، نغمه او داسې نورو هنرمندانو، چې د دوی ثبت شوي آوازونه د راډيوافغانستان د موسيقي په ارشيف کې موجود دي. په رښتيا، چې د موسيقي هنر د ډيرو اولسي شاعرانو شعرونه ژوندي ساتلي دي. د سيلاب صيب خواره شعرونه او ښکلې ترانې او سندرې کله چې د موسيقي په پردو کې راشي نو ځانته يو ځانگړې خوند لري، او مينه وال يې خوبسوي او ترينه لذت وړي. سيلاب صيب ته خدای پاک يوڅپاند، ځلاند اور وښانه فکر، درک، احساس او شاعرانه استعداد ورپه برخه کړي و. د ده په شعرونو کې د ملي، اجتماعي، اخلاقي، عشقي، تصوفي او تنقيدي اړخ نه رانيولې تر غزل پورې ډير پاک سپيڅلي، ملي احساس پروت دی. دی د خپل وطن او د کړيدلي ولس د دردونو او غمونو سره دردمن او غمجن و. ده د خپلې ژبې د ودې لپاره او د آزادي او خپلواکۍ په لاره کې او دخپل هيواد د پر مختگ لپاره ځان لکه پتنگ سوځلي و. دی په خپل يو شعر کې د وطن سره مينه او د آزادي او خپلواکۍ د ښکلې نعمت پيغام داسې بيانوي:

ای گرانه وطنه ته می گل ز دي بورا یمه
ستا په محبت کې توري ډال ته په خندا یمه
ای گرانه وطنه سر او مال به تا نه جار کړمه
مال به صدقه کړمه سر به تا ځني نثار کړمه
ورک به کړم غماز له تا، دامن به دي گلزار کړمه
تا به په گانود آزادي هميش سينگار کړمه

او بيا په خپل يو شعر کې د آزادي درس او ديو خپلواک ژوند چغه داسې پورته کوي:

زه ستا د غيرې خوندورې شيبې
قسم دی کله هيرولي شمه
وطنه ستا دا دنګې هسکې څوکې
کله پردو ته پر بينودلی شمه
ستا په لمن کې د پردو حکمونه
وطنه زه کله ز غملی شمه
که می پرې مال عيال شي واره تباہ
پردي واکدار کله منلی شمه

سیلاب صیب د زړه له کومې په خپلو شعرونو کې د قوم او هیواد د بیدارې، ترقي، پښتون او پښتونوالي، آزادي او خپلواکۍ لور غږ او آواز پورته کړې دی، او په دی لاره کې دی د خپل مال او عیال څخه تیرېږي. زه هیله منډیم چې له دی قومي، ولسي، ملي او اجتماعي شعرونو او سندرونه زموږ اوسني او راتلونکي نسلونه د عبرت پند واخلي. د ده خواږه او په زړه پوري شعرونه، ملي سندري او وطني تراني په لره او بره پختونخوا کې دنل لپاره ژوندي پاتې شوي دي.

سیلاب صیب د آزادي او خپلواکۍ، شرافت او حیثیت او د یو خپلواکه ژوند عزت او د قلم فضیلت په ډیره میرانه او قرباني دخپل د ژوند تر پایه پوري وساته. بناغلي نصرالله حافظ په خپله یوه لیکنه کې وايي، چې یوه ورځ سیلاب صیب ماته وویل: چې ما خپل قلم ته یو شعر لیکلی دی. ما ورته وویل، ژر شه د قلم شعر راته ولوله. سیلاب صیب چې ډیر شه دکلماتور و په خپل خوږ غږ یې د قلم شعر ولوسته، چې د دغې شعر دوه بیته داسې دي:

قلمه! ښکل به دي کرم
نوم د جانان ولیکه
ولیکه مرور آشنا ته، ټول زیات و کم د آشنا
که زما لیکي ورته څیري گریوان ولیکه

د سیلاب صیب په شعرونو کې د ځوانانو بیدارول، پوهول، د هیواد سمسورتیا او پرختیا او د هوسا او آزاد ژوند هڅول نغښتی دي. دا د ده آرمان وه، چې ملي فکر او د آزادي مفکوره او د خاورې پت او عزت د خپلو وطنوالو په ذهنونو کې را وپاروي. سیلاب صیب ادبي نثرونو ته هم پاملرنه کړې ده. خواږه او سلیس نثرونه یې لیکلي دي. لنډی کیسی یې هم لیکلي دي، او یو شمیر یې له نورو ژبو څخه ژباړلي دي. دسیلاب صیب شعري مجموعه وروسته له ده له مړینې څخه په کابل کې د لیکوالو انجمن له خوا چاپ شوه، او نورې شعري مجموعې یې په قلمي توګه د ده د فرهنگي او ادبي ملګرو او یارانو سره پاتې دي. دا هیله شته دی، چې د ده زوی بناغلي الله نور سیلاب چې یو تکړه اوبا استعداد ادبي څیره ده وکړای شي د دغو مجموعې په راټولولو د سیلاب صیب نوې شعري ټولګه چاپ او د مینه والو په اختیار کې کینودل شي.

سیلاب صیب یو ریښتیني مسلمان او متدین انسان و، دی د تقوا او پرهیزګارې دروند شخصیت و. ده له خدای پاک سره، د وطن سره، انسان سره، انسانیت او انساني کرامت سره سپیڅلي مینه او محبت درلود. دی یو میلمه پال او په پښتو او پښتونوالي کې کلک او ټینگ انسان و. دی یو ځوان شاعر و، شاعري یې ځوانه وه، احساس یې ځوان و، ده کولای شوې نور هم د پښتو د ادبیاتو د ودې لپاره ډیر ستر قدمونه اوچت کړي وای. سیلاب صیب یو پاک او سپیڅلي انسان و. ده له خپل هیواد او وطنوالو سره او د هیواد د خپلواکۍ او آزادي سره یوه ځانګړې مینه لرله، ده د پردو غلامی نه منله، یوازاده او خپلواکه

ژوند ته معتقد و همدا وجه وه چې دی په (۱۳۵۷) هجري شمسي کال کې د وخت دحاکمانو له خوا ونیول شو او د دهمزنگ په محبس کې بندي شو، او وروسته د ځينو وحشي قاتانو له خوا په شهادت ورسيد. دی نه یوازی چې شهيد او ځوانيمرگ شو بلکې د ده شاعري يې هم ځوانيمرگه کړه، او دی له دی دنيا څخه ارمانجن ولاړو، او دهيواد ادبي او فرهنگي ټولنه يې د يوه څپاند او تکرره شاعر او له ادبي او فرهنگي نعمتونونه بی برخي کړه.

د ده مړينه زموږ د وطن د ادبياتو په تاريخ کې يوه لويه اونه جبيره کيدونکي ضايعه وه، چې د ادب او فرهنگ مينه وال به يې هيڅکله هير نه کړي.

خو زه باور لرم، چې زموږ د پښتو ادبياتو په غير کې به د ده نوم تل پاتي وي او تاريخ به تل په داسې اتل ميري وي او د دی به د تل لپاره په خپلو با ارزښته ليکنوکې ژوندي پاتي وي، او د ادب او فرهنگ علاقمندان به د ده په خوږو او تودو شعرونو او نثرونو خپلې ذوقې تندي ماته وي.

(خدای پاک ده سيلاب صيب وخبني) او د ده خواره شعرونه او ښکلې ترانې ده تل تر تله ژوندي او تاندي لري.

په درناوي: انجنير عبدالقادر مسعود

د ارواښاد سيلاب صيب څو شعرونه مو غوره کړي دي چې د تاسو پام ورته راگرځوم:

د ميني جام

څه شو که نوم دې په خدا اخلمه
هره سلگۍ درپسي سا اخلمه

ساقې راواړوه يو جام د ميني
څو به د ښکلو نوم په غلا اخلمه

د محبت د هر تنيدک په نامه
د شوخو سترگو نه سلا اخلمه

نور به تسل د پاريدلي احساس
د ميني هر قدم رسا اخلمه

د ارمانجنو اميدو په خاطر
په هر منزل کې دې رضا اخلمه

(سپلابه) زره راته په ډاک وویل
سر ورکومه خو اشنا اخلمه

د اوبنکو امپل

تکوروم د زره داغونه مخ راواړوه ته
بل مې گوگل کې کړه اورونه مخ راواړوه ته

کړه مې لمبه نیمکښو سترگو کې په غلي نظر
چې وخورم نوي تیندکونه مخ راواړوه ته

د خزان باد مې لگېدلی دی د زره په انگر
چې راستانه شي بهارونه مخ راواړوه ته

د ژوندانه ډیوه مې ستا په امید بله ده لا
چې بیا ونه کړي ارمانونه مخ راواړوه ته

که حوصله مې لوړه نه کړي ته په مسکو شونډو
رانه ډوبیږي امیدونه مخ راواړوه ته

(سپلاب) د مینې په بدل کې رڼې اوبنکې امپل
درته راوړي سوغاتونه مخ راواړوه ته

په انتظار یمه زه

د پښتونخوا د آزادۍ تل امیدوار یمه زه

په انتظار یمه زه

وطن لپاره شا زلمی ویش پهره دار یمه زه

په انتظار یمه زه

پردی واکدار نه منم ملک کې اغیار نه منم

بل اختیار نه منم

معلوم پښتون یم په دنیا کې چې واکدار یمه زه

په انتظار یمه زه

وایمه ځانته پښتون وطن لایلا زه مجنون

مقابلي ته د غلیم مدام تیار یمه زه

په انتظار یمه زه

باغ او بوستان زمونږ دا گلستان زمونږ
پښتونستان زمونږ
سر مې دی جار له وطن غواړم بهار د وطن
په انتظار یمه زه
وايي (سېلاب)
په انتظار یمه زه

ادبي مسابقه

لکه زه چې پرې شیدا یم بل به نه وي شیدا هسي
لکه زه چې په ژړا یم څوک به نکړي ژړا هسي

د لایلا په غم کې نشته خوشالي او ارامي هېڅ
خو مین چې په لایلا یم بله نشته لایلا هسي
د عشق اور مې تازه کيږي ستا په یادو د ریبیار تل
معتکف سر په سودایم اوس مجنون کړم سودا هسي

دا ژوندون ندی عالمه چې په ما باندې تیريږي
زه بې خوبه بې خندايم نور عالم کړي خندا هسي

د وصال په تمه تمه دژوندون چوکاټ زړیږي
گرزیدونکی په صحرايم د امید په صحرا هسي

جام د سرو ابو نصیب مې دی که ندی نه پوهیږم
لا کن عشق کې چې رسوايم بل به نه وي رسوا هسي

سینگاري سامان خونه دی دشهاب په څیر لمبې دي
کباب شوی بېنوا یم نشته بل بېنوا هسي

مصیر دې عاشقي ده ملنګی ته ملنګی ته
ستا په در چې زه گدايم گدا نشته گدا هسي

زړه زخمي ویني ترې څاڅي د وصال ملهم پرې کیده
دا مې سوال دی چې گویا یم پرې مې ندې گویا هسي

دوطن عاشقي نده زندگي ده زنده گي ده
زه عاشق په پښتونخوا يم نشته باغ و بيديا هسي

د ظالم غماز له لاسه ورور عزيز سره بدبين يم
دا علت دی چې پس پايښته څوك پس له ما هسي
چې سېلاب ترې پروت بيمار دی د امراض هغه مرض دی
خپلواکي ورته دوايم آزادي هم دوا هسي

څه لټوم؟

پوله په پوله کور په کور کړم وحدت لټوم
دمساوات بنکلی قانون او عدالت لټوم
چې دمظلوم څيري گرېوان ته کړي نظر د رحم
په اوسنو زلمو کې داسې شخصيت لټوم
پېغلې زلمي واړه زاړه چې اتفاق شي همه
د شريعت په مقتضي بڼه مدنيت لټوم
د مسلمان په حال چې تل کوي ژړا د ورورۍ
دغه شان تل په اخوت کې محبت لټوم
چې غدارۍ جفا کارۍ تخم له ملکه کړي ورک
داسې رښتېني فدايان د حقيقت لټوم
د خوار يتيم او بنکې چې تل همېش مدام پاکوي
هر مسلمان له دغه خوی داسې خصلت لټوم
چې د بي وزلي بي نوا ژړا چې واورې تل
په يو دانا انسان کې دغه لياقت لټوم
چې د انصاف منگول يې سيورۍ په خوارانو کړي تل
په دې ملت دا صفت دغه زينت لټوم
چې کينه بغض حسد نه ساتي بڅرۍ زړه کې
داسې حاکم داسې قاضي او قضاوت لټوم
کچکول تر څنګ لکه ملنګ گرځم کوڅه په کوڅه
مزخرفاتو خرافاتو نه نفرت لټوم

هغه بېنا څه کوم

چې د تګۍ دامونه ږدي هغه آشنا څه کوم
چې حقيقت نه ښکاروي هغه ملا څه کوم

د عدالت او مساوات نه چې بیرون اوسېږي
هغه ژوندون هغه قانون هغه دنیا څه کوم
چې تر رحم عاطفه لطف په مسکین نلري
هغسې خپل او هغه سیت هغه بینا څه کوم
په فقیرانو مسکینانو چې تیری کوي تل
هغه ظالم هغه جابر او بی وفا څه کوم
چې جامعی ته په کې نفع یو بخری نه وي
د تملق او چاپړوسی چټي وینا څه کوم
چې په تنگسه او بی وسی کې مې پکار نشي یو
داسې خپلوان له ما بی غم او بی پروا څه کوم
چې د رحمت او فیض باران په کې یو څاڅکی نه وي
دا بی امید باد و گرد رعد او بریښنا څه کوم
چې ورځ په ورځ مزخرفاتو ته ترویج ورکوي
داسې سپین گیری کلتر او شش کلا څه کوم
چې غلا زنا قمار هیڅ باک نه گڼي تل یې کوي
که افلاطون وي په حکمت نو دا دانا څه کوم
چې دین مذهب یې مزخرف بلي عامل یې وي دی
د ناروا لیاري ملگری رهنما څه کوم